

بِسْمِ اللَّهِ الرَّحْمَنِ الرَّحِيمِ

نام کتاب: اقبال مشرق کا بلند ستارہ  
ناشر: دفتر ثقافتی بنائندہ اسلامی جمہوریہ ایران - پاکستان  
تاریخ اشاعت: نومبر ۱۹۹۶ء  
تعداد: ۲۰۰۰

## تمہید

گذشتہ چند صدیوں کے دوران مغربی استعماری طاقتوں نے مشرقی دنیا بالخصوص اسلامی ممالک کو اپنی ثقافتی، سیاسی اور اقتصادی یلغار کا نشانہ بنایا، جس کی وجہ سے مسلمانوں کے سیاسی تسلط و اقتدار اور شاندار تہذیب و ثقافت کی بنیادیں ہل کر رہ گئیں، مسلمان معاشروں پر ایک فکری جمود طاری ہوا اور اعلیٰ اسلامی اقدار کی جگہ مغربی افکار و اقدار نے لے لی، تاہم عالم اسلام کے گوشہ اکنار میں مسلم مصلحین اور قائدین کے ذریعے بیداری کی ایک عظیم ہر اٹھی، جن میں سید جمال الدین اسد آبادی (افغانی)، شیخ محمد عبده، آیت اللہ میرزا حسن شیرازی، آیت اللہ محمد حسین کاشف الغطاء اور برصغیر کے مسلم رہنما خاص طور پر علامہ ڈاکٹر محمد اقبالؒ وغیرہ قابل ذکر ہیں۔

ان اکابرین کی مساعی سے مسلم ممالک میں جبر و استبداد کی زنجیروں کو توڑنے کی راہیں ہموار ہوئیں، اسی لئے بیسویں صدی کے اوائل میں بہت سے اسلامی ممالک میں مغربی استعمار کے خلاف آزادی کی جدوجہد اپنے عروج پر پہنچی، مسلمانان پاک و ہند نے برطانوی استعمار کے خلاف علم جہاد بلند کر کے اپنی کھوئی ہوئی شان و شوکت کو دوبارہ حاصل

کرنے کے لئے ایک ہمہ گیر تحریک کا آغاز کیا۔

اگرچہ اس تحریک کو تقویت پہنچانے والوں میں بہت سے قد آور لیڈر نظر آتے ہیں لیکن شاعر مشرق علامہ محمد اقبالؒ کا کردار بنیادی حیثیت کا حامل رہا ہے۔ انہوں نے نہ صرف یہ کہ قوم کو اپنے جداگانہ اسلامی تشخص کے حصول کی دعوت دی بلکہ اسلاف کی عظمت رفتہ کی طرف اس کی توجہ مبذول کراتے ہوئے عصر حاضر کے تقاضوں کے تحت امت کی صفوں میں وحدت و یک جہتی قائم کرنے کی راہ دکھلائی، افکار اقبالؒ کی بنیاد اسلام کے تصور کائنات کے اصول پر مبنی تھی، چنانچہ انہوں نے اغیار کی تہذیب و ثقافت کے مقابلے میں عالمی اسلامی وحدت کا پرچار کیا:

بتان رنگ و خون کو توڑ کر ملت میں گم ہو جا  
نہ افغانی رہے باقی نہ ایرانی نہ تورانی

اقبالؒ کا پیغام صرف ہندوستانی مسلمانوں کے لئے نہیں تھا، ان کے مخاطبین کرۃ ارض پر بسنے والے تمام مسلمان بلکہ تمام مشرقی اقوام تھے، اسی لئے انہوں نے اپنے پیغام کے ابلاغ کے لئے فارسی زبان کا انتخاب کیا، جو عالم اسلام کی دوسری اہم ترین زبان ہے۔

اقبالؒ نے ایرانی نوجوانوں سے امیدیں وابستہ کر رکھی تھیں، ان کے نام ایک نظم میں وہ کہتے ہیں:

چون چراغ لاله سوزم درخیابان شما  
اے جوانان عجم جان من و جان شما

اس کے علاوہ اقبال نے ایران میں اسلامی انقلاب کی کامیابی سے تقریباً نصف صدی پہلے بہت ہنسن زمان بانی انقلاب اسلامی حضرت امام خمینی کی قیادت کی پیش گوئی کرتے ہوئے کہا تھا:

می رسد مردی کہ زنجیر غلامان بچسند  
دیدہ ام از روزن دیوار زندان . شما  
ایک جگہ انہوں نے ایران کی اہم سیاسی اور جغرافیائی حیثیت کی طرف اشارہ کرتے ہوئے کہا تھا:

تہران ہو سگر عالم مشرق کا جنیوا  
شاید کرۂ ارض کی تقدیر بدل جائے  
آج الحمد للہ اقبال کا وہ خواب پورا ہو گیا ہے ، اسلامی انقلاب کی کامیابی کے بعد تہران کروڑوں مستضعفین عالم کے لئے نقطہ امید بن گیا ہے ، ایرانی قوم نے اپنی ہورنگ تحریک کے دوران دیگر انقلابی رہنماؤں کے ساتھ ساتھ فکر اقبال کی کرنوں سے بھی روشنی حاصل کی ہے۔  
انقلابی رہنماؤں بالخصوص رہبر معظم انقلاب اسلامی حضرت آیت اللہ العظمیٰ خامنہ ای بھی بیداری ملت میں اقبال کے تعمیری کردار کے معترف ہیں ، جس کا اعتراف وہ اپنے بیانات اور خطابات میں کرتے رہتے ہیں۔

گذشتہ دنوں مختلف ممالک سے تہران آنے والے فارسی زبان کے اساتذہ اور ماہرین لسانیات کے اجتماع سے خطاب کرتے ہوئے فرمایا تھا:

”.... اس کے باوجود کہ انہوں نے (اقبال نے) جوانی میں اردو میں شعر کہنا شروع کیا تھا..... ان کے زیادہ تر اشعار فارسی میں ہیں اور وہ اعلیٰ مفہیم بھی جو ان اشعار کے لہجہ کا باعث بنتے ہیں، فارسی میں ہیں..... انہوں نے یہ زبان (فارسی) مولانا رومی اور حافظ کے اشعار کے ذریعے سیکھی اور اسے اپنے شعر، فلسفہ اور غیر معمولی اعلیٰ وارفع تعلیمات کی زبان قرار دیا۔“

زیر نظر کتابچہ حضرت آیت اللہ العظمیٰ خامنہ ای کے اس تاریخی خطاب کا اردو ترجمہ ہے، جسے انہوں نے ۱۹۸۶ء کو تہران میں منعقد ہونے والی عالمی اقبال کانگریس میں کیا تھا، اس وقت آپ اسلامی جمہوریہ ایران کے صدر مملکت تھے۔

اس خطاب میں رہبر معظم انقلاب نے اقبال کی فکر و کلام کا تجزیہ کرتے ہوئے فرمایا تھا:

”اقبال“ نابغہ زمان اور مشرق کا بلند ستارہ ہیں۔“

ہم یہ کتابچہ ۵ نومبر ۱۹۹۶ء کو یوم ولادت اقبال کے موقع پر اس عظیم مسلم مصلح و مفکر کو خراج تحسین پیش کرنے کے لئے شائع کر رہے ہیں۔

علی ذوعلم

ثقافتی نمائندہ اسلامی جمہوریہ ایران - اسلام آباد

## اقبال مشرق کا بلند ستارہ

آیت اللہ سید علی خامنہ ای رہبر انقلاب اسلامی ایران کی تقریر کا اردو ترجمہ ،  
جو انہوں نے علامہ اقبال بین الاقوامی کانگریس میں مارچ ۱۹۸۶ء ہیران  
یونیورسٹی میں فرمائی۔ اس وقت وہ صدر اسلامی جمہوریہ ایران کے عہدہ جلیلہ پر  
فائز تھے۔

بِسْمِ اللّٰهِ الرَّحْمٰنِ الرَّحِیْمِ

میں خلوص دل سے عرض کر رہا ہوں کہ آج جب حضرت علامہ  
اقبال کی تعظیم میں جلسہ منعقد کیا جا رہا ہے، تو یہ میری زندگی کے پرچوش  
ترین اور اہمائی یادگار دنوں میں سے ایک ہے۔

وہ درخشاں ستارہ جس کی یاد، جس کا شعر، جس کی نصیحت اور  
سبق گھٹن کے تاریک ترین ایام میں ایک روشن مستقبل کو ہماری  
نگاہوں کے سامنے مجسم کر رہا تھا، آج خوش قسمتی سے ایک مشکل فروداں  
کی طرح ہماری قوم کی توجہ اپنی طرف مبذول کئے ہوئے ہے۔

ہمارے حوام جو دنیا میں اقبال کے پہلے مخاطب تھے، افسوس کہ  
وہ دیر کے بعد اس سے آگاہ ہوئے۔ ہمارے ملک کی خاص صورت حال،  
خصوصاً اقبال کی زندگی کے آخری ایام میں ان کے محبوب ملک ایران میں

منحوس استعماری سیاست کا غلبہ اس امر کا باعث بنا کہ وہ کبھی ایران نہ آئے۔

فارسی کے اس عظیم شاعر نے جس نے اپنے زیادہ تر اشعار اپنی مادری زبان میں نہیں بلکہ فارسی میں کہے، کبھی اپنی پسندیدہ اور مطلوب فضا، ایران میں قدم نہیں رکھا اور نہ صرف یہ کہ وہ ایران نہ آئے بلکہ اسی سیاست نے جس کے خلاف اقبالؒ عرصہ دراز تک برسہا برس پیکار رہے، اس بات کی اجازت نہ دی کہ اقبالؒ کے نظریات و افکار کا بتایا ہوا راستہ اور سبق ایرانی عوام کے کانوں تک پہنچے، جو اسے سننے کے لئے سب سے زیادہ بے تاب تھے۔ اس سوال کا جواب کہ اقبالؒ کیوں ایران نہ آئے، میرے پاس ہے۔

جب اقبالؒ کی عمت و شہرت عروج پر تھی اور جب برصغیر کے گوشہ و کنار اور دنیا کی مشہور یونیورسٹیوں میں انہیں ایک عظیم مفکر، فلسفی، دانشور، انسان شناس اور ماہر عمرانیات کے طور پر یاد کیا جاتا تھا، ہمارے ملک میں ایک ایسی سیاست نافذ تھی جو اقبالؒ کو کسی طرح بھی برداشت نہیں کر سکتی تھی، لہذا انہیں ایران آنے کی دعوت نہ دی گئی اور ان کے ایران آنے کے امکانات فراہم نہ کئے گئے۔ ساہا سال تک ان کی کتابیں ایران میں شائع نہ ہوئیں۔ حالانکہ یہ وہ زمانہ تھا جب اس ملک میں ایرانی اور مسلمان تہذیب کو نابود کرنے کے لئے غیر ملکی ادب و ثقافت کا تباہ کن سیلاب رواں تھا۔ اقبالؒ کا کوئی شعر اور کوئی تصنیف مجالس و

محافل میں عوام کے سامنے نہ لائی گئی۔

آج اقبال کی آرزو یعنی اسلامی جمہوریت نے ہمارے ملک میں جامہ عمل پہن لیا ہے۔ اقبال لوگوں کی انسانی اور اسلامی شخصیت کے فقدان سے نمٹنے رہتے تھے اور اسلامی معاشروں کی محنوں ذلت اور ناامیدی کو سب سے بڑے خطرے کی نگاہ سے دیکھتے تھے، لہذا انہوں نے اپنی تمام تر توانائیوں کے ساتھ مشرقی انسان اور خصوصاً مسلمان کی ذات اور وجود سے اس جرمی بوٹی کو جڑ سے اکھاڑنے کی کوششیں کیں۔

اگر آج وہ زندہ ہوتے تو ایک ایسی قوم کو دیکھ سکتے تھے، جو اپنے پیروں پر کھڑی ہے اور اپنے قابل قدر اسلامی سرمائے سے سیراب ہو کر اور اپنے آپ پر اعتماد اور بھروسے کے ساتھ نیردلفریب مغربی زیوروں اور مغرب کے اقداری نظام سے بے اعتنا توانائی کے ساتھ زندگی گزار رہی ہے۔ مقصد آفریں ہے اور ان اہداف و مقاصد کی راہ پر گامزن ہو کر واہانہ انداز میں تیزی کے ساتھ آگے بڑھ رہی ہے اور اپنے آپ کو قومیت، نیشنلزم اور وطن پرستی کی چار دیواری میں قید نہیں کرتی۔ اقبال کی سب سے بڑی آرزو جو ان کے تمام قابل قدر کلام اور تصنیفات میں نظر آتی ہے یہی تھی کہ وہ یہاں پر ایسی قوم کو دیکھیں اور میں مسرور ہوں کہ ہم الحمد للہ اقبال کی آرزو کو اپنے ماحول میں جامہ عمل پہننے ہوئے دیکھتے ہیں اور اس وقت ہمیں یہ موقع ملا (خواہ ذرا دیر سے) کہ عصر حاضر کی اس عظیم مفکر شخصیت اور

اس عظیم الشان مصلح اور انتھک انقلابی مجاہد کو روشناس کرانے کی کوشش کریں اور ان کو اپنی قوم سے روشناس کرائیں۔

میں اس بات کو ترجیح دیتا تھا کہ اس جلعے میں میری شرکت سرکاری آداب و رسوم سے دور ہوتی تاکہ میں اول اس عظیم اور محبوب یادگار سے بیشتر ملاحظہ ہو سکتا اور دوئم یہ کہ مجھے اس کا موقع اور امکان حاصل ہوتا کہ اقبال کے سلسلے میں اپنے جذبات کے ایک حصے کو اس جلعے میں شریک ہونے والوں کے سامنے پیش کرتا۔ اس وقت بھی میں اپنے بھائیوں اور بہنوں سے درخواست کرتا ہوں کہ وہ مجھے اجازت دیں کہ میں یہاں مخلصانہ طور پر اس شخص کی حیثیت سے، جو ساہبا سال سے اقبال کا مرید رہا ہے اور جس نے اپنے ذہن میں اقبال کے ساتھ زندگی گزار دی ہے، بات کروں تاکہ اس عظیم اجتماع میں اپنے اوپر ان کے عظیم احسان اور اپنے عزیز لوگوں کے ذہن پر ان کے اثرات کے عظیم حق کو کسی حد تک ادا کر سکوں۔

اقبال تاریخ اسلام کی ان نمایاں، عمیق اور اعلیٰ شخصیتوں میں سے ہیں کہ ان کی خصوصیات اور زندگی کے صرف ایک پہلو کو مد نظر نہیں رکھا جا سکتا اور ان کی صرف اس پہلو اور اس خصوصیت کے لحاظ سے تعریف نہیں کی جا سکتی۔ اگر ہم صرف اسی پرکتفا کریں اور کہیں کہ اقبال ایک فلسفی ہیں اور ایک عالم ہیں تو ہم نے حق ادا نہیں کیا۔ اقبال

بلاشبک ایک عظیم شاعر ہیں اور ان کا بڑے شعراء میں شمار ہوتا ہے۔ اقبال کے اردو کلام کے بارے میں اردو زبان و ادب کے ماہرین کہتے ہیں، بہترین ہے، شاید یہ تعریف، اقبال کی بڑی تعریف نہ ہو کیونکہ اردو زبان کی ثقافت اور نظم کا سابقہ زیادہ نہیں ہے لیکن اس بات میں کوئی شک نہیں کہ اقبال کے اردو کلام نے بیسویں صدی کے ابتدائی برسوں میں برصغیر کے افراد پر (خواہ ہندو ہوں یا مسلمان) گہرا اثر ڈالا ہے اور ان کو اس جدوجہد میں جو اس وقت تدریجی طور پر بڑھ رہی تھی، زیادہ سے زیادہ جوش دلایا ہے۔ خود اقبال بھی شہسوار خودی میں کہتے ہیں:

باغبان زور کلام آزمود  
مصرعی کارید و شمشیری درود

اور میرا استنباط یہ ہے کہ وہ یہاں پر اپنے اردو کلام کے بارے میں کہتے ہیں جو اس وقت برصغیر کے تمام لوگوں کے لئے جانا پہچانا تھا۔ اقبال کا فارسی کلام بھی میرے نزدیک شعری معجزات میں سے ہے ہمارے ادب کی تاریخ میں فارسی میں شعر کہنے والے غیر ایرانی بہت زیادہ ہیں، لیکن کسی کی بھی نشان دہی نہیں کی جا سکتی، جو فارسی میں شعر کہنے میں اقبال کی خصوصیات کا حامل ہو۔

اقبالؒ فارسی بات چیت اور محاورے سے ناواقف تھے اور اپنے گھر میں اور اپنے دوستوں سے اردو یا انگریزی میں بات کرتے تھے۔ اقبالؒ کو فارسی مضمون نگاری اور فارسی نثر سے واقفیت نہیں تھی اور اقبالؒ کی فارسی نثر وہی تعبیرات ہیں جو انہوں نے "اسرار خودی" اور "رموز بے خودی" کی ابتداء میں تحریر کی ہیں اور آپ دیکھتے ہیں کہ ان کا سمجھنا فارسی زبان والوں کے لئے مشکل ہے۔ اقبالؒ نے ایام طفلی اور جوانی میں کسی بھی مدرسے میں فارسی نہیں پڑھی تھی اور اپنے والد کے گھر میں اردو بولتے تھے، لہذا انہوں نے فارسی کا انتخاب صرف اس لئے کیا کہ وہ محسوس کرتے تھے کہ ان کے افکار اور مضامین اردو کے سانچے میں نہیں سماتے تھے اور اس طرح انہوں نے فارسی سے انسیت حاصل کی۔

انہوں نے سحری و حافظ کے دیوان اور شنوی مولانا اور سبک ہندی کے شعراء مثلاً "عرفی، نظیری اور غالب دہلوی" نیز دیگر شعراء کے کلام کو پڑھ کر فارسی سیکھی۔ اگرچہ وہ فارسی ماحول میں نہیں رہے تھے اور انہوں نے فارسی کی پرورش گاہ میں کبھی زندگی نہیں گزاری تھی اور فارسی بولنے والوں سے مصابحت نہیں کی تھی، لیکن انہوں نے لطیف ترین، دقیق ترین اور نایاب ترین ذہنی مضامین کو اپنی طویل (اور بعض نہایت اعلیٰ) نظموں کے سانچے میں ڈھال کر پیش کیا اور یہ چیز میری رائے میں اعلیٰ شعری استعداد اور صلاحیت ہے۔ اگر آپ ان لوگوں کے اشعار کو

دیکھیں جو ایرانی نہیں تھے، لیکن انہوں نے فارسی میں کلام کہا ہے اور ان کا اقبال کے کلام سے موازنہ کریں تو آپ کے لئے اقبال کی عظمت واضح ہو جائے گی۔

اقبال کے بعض مضامین جن کو انہوں نے ایک شعر میں بیان کر دیا ہے، ایسے ہیں کہ اگر انسان چاہے کہ نثر میں بیان کرے تو نہیں کر سکتا اور ہمیں ایک مدت تک زحمت اٹھانی پڑے گی کہ ایک شعر کو جس کو انہوں نے آسانی کے ساتھ بیان کر دیا ہے، فارسی نثر میں جو ہماری اپنی زبان بھی ہے، بیان کریں۔

میں جناب ڈاکٹر مجتہدی کا ان اشعار کے لئے جو انہوں نے پڑھے ہیں، ممنون ہوں اور درخواست کرتا ہوں کہ آپ اقبال کے کلام کو زندہ کیجئے کیوں کہ اقبال کو متعارف کرانے کا بہترین ذریعہ ان کا کلام ہے اور اقبال کو کوئی بھی بیان متعارف نہیں کر سکتا۔

اقبال ایک عظیم شاعر ہیں اور ان کے بعض فارسی اشعار اپنے عروج پر پہنچے ہوئے ہیں۔ اقبال نے مختلف طرزوں مثلاً طرز ہندی، طرز عراقی اور حتیٰ کہ طرز فراسانی میں شعر کہے ہیں اور ان تمام طرزوں میں بھی اچھے شعر کہے ہیں۔ انہوں نے مختلف شعری قالبوں یعنی مثنوی، غزل، قطعہ، دو بیتمی اور رباعی کا استعمال کیا ہے اور جیسا کہ میں نے عرض کیا اچھے شعر کہے ہیں اور اعلیٰ مضامین کو باندھا ہے۔ بعض اوقات تو ان کا کلام

ساتویں آسمان پر پہنچا ہوا ہے اور نمایاں حیثیت رکھتا ہے جب کہ اس شخص کو مروجہ فارسی بولنے اور فارسی لکھنے کی مشق نہیں ہے اور فارسی والے گھرانے میں پیدا نہیں ہوا اور فارسی کے مرکز میں بھی زندگی نہیں گزاری۔ یہ استعداد ہے، لہذا اقبال کی ایک شاعر کے عنوان سے تعریف یقیناً ان کو چھوٹا کرنا ہے۔

اقبال ایک عظیم مصلح اور حریت پسند ہیں اور اگرچہ حریت پسندی اور سماجی اصلاح میں اقبال کا رتبہ بہت زیادہ اہم ہے، لیکن اقبال کو صرف سماجی مصلح نہیں کہا جاسکتا کیونکہ اسی برصغیر میں اقبال کے ہم عصروں میں کچھ ہندو اور مسلمان لوگ ہندوستان کے سماجی مصلح مانے جاتے ہیں، جن میں سے اکثر کو ہم پہچانتے ہیں اور ان کی تصنیفات موجود ہیں اور ان کی جدوجہد واضح ہے۔

خود مسلمانوں میں مولانا ابوالکلام آزاد، مولانا محمد علی، مولانا شوکت علی، مرحوم قائد اعظم (محمد علی جناح) جیسی نمایاں شخصیتیں اور دیگر شخصیتیں موجود تھیں، جن کی زندگی کے ایام بھی اقبال کی حمایت کی مانند تھے اور وہ لوگ ایک ہی نسل اور ایک ہی عہد سے تعلق رکھتے تھے اور حریت پسندوں اور مجاہدوں میں شامل تھے، لیکن اقبال ان سب سے بڑے ہیں اور اقبال کے کام کی عظمت کا ان میں سے کسی سے بھی موازنہ نہیں کیا جاسکتا۔ یعنی زیادہ سے زیادہ اہمیت اور قدر جو ہم مولانا ابوالکلام

کے لئے قائل ہیں، جو ایک نمایاں شخصیت رکھتے ہیں اور حقیقتاً ان کی اہمیت کو کم نہیں سمجھنا چاہئے، یا مولانا محمد علی یا مولانا شوکت علی کے سلسلے میں ہم جس اہمیت کے قائل ہیں، یہ ہے کہ یہ لوگ انتہک مسلمان مجاہد تھے، جنہوں نے اپنے ملک سے برطانیہ کو نکلنے کے لئے ساہسالاں کوشش کی اور اس سلسلے میں بہت زیادہ جدوجہد کی۔ لیکن اقبالؒ کا مسئلہ صرف ہندوستان کا مسئلہ نہیں ہے بلکہ اسلامی دنیا اور مشرق کا مسئلہ ہے۔ وہ اپنی ثنوی "پس چہ باید کرد اے اقوام شرق" میں اس بات کی نشان دہی کرتے ہیں کہ اقبال کی تیز نگاہیں کس طرح اس تمام دنیا کی طرف متوجہ ہیں جو ظلم و ستم کا شکار ہے اور ان کی توجہ اسلامی دنیا کے تمام گوشوں کی جانب ہے۔ اقبال کے لئے مسئلہ صرف مسئلہ ہند نہیں ہے، لہذا اگر اقبال کو ایک اجتماعی مصلح بھی پکاریں تو حقیقت میں ہم اقبال کو پوری شخصیت کو بیان نہیں کرتے اور مجھے وہ لفظ اور عبارت نہیں ملتی، جس سے ہم اقبال کی تعریف کر سکیں۔

لہذا آپ دیکھئے کہ یہ شخصیت، یہ عظمت اور اس عظیم انسان کی ذات اور اس کے ذہن میں معانی کی یہ گہرائی کہاں اور ہمارے لوگوں کی ان کے متعلق واقفیت کہاں اور حق تو یہ ہے کہ ہم اقبال کی شناخت کے مسئلے سے دور ہیں۔

بہر حال یہ سیمینار ان بہترین کاموں میں سے ہے جو انجام پائے

لیکن اس پر بھی اکتفا نہیں کرنا چاہئے اور میں ثقافت اور تعلیمات کے محترم وزیر اور یونیورسٹی سے منسلک بھائیوں سے درخواست کرتا ہوں کہ وہ ملک میں اقبال کے نام پر فاؤنڈیشن کے قیام اور یونیورسٹیوں، ہالوں اور ثقافتی اداروں کے ناموں کو اقبال کے نام پر رکھنے کی فکر میں رہیں۔ اقبال کا تعلق ہم سے، اس قوم سے اور اس ملک سے ہے جس طرح کہ اس غزل میں جو جناب ڈاکٹر مجتہبی نے پڑھی اور آپ نے سنی۔ اقبال ایرانی عوام سے اپنے لگاؤ کو بیان کرتے ہیں اور کہتے ہیں:

چون چراغ لالہ سوزم درخیابان شما  
اے جوانان عجم جان من و جان شما

اور آخر میں کہتے ہیں:

می رسد مردی کہ زنجیر غلامان بشکند  
دیدہ ام از روزن دیوار زندان شما

اور یہ میری اس بات کی تائید ہے جو اقبال کے ایران نہ آنے کی وجہ کے بیان میں پہلے عرض کر چکا ہوں۔ وہ اس جگہ کو زنداں سمجھتے ہیں اور قیدیوں سے مخاطب ہو کر بولتے ہیں۔ اقبال کے دیوان میں بہت سی

مثالیں ہیں جو اس بات کی نشان دہی کرتی ہیں کہ وہ ہندوستان سے ناامید ہو چکے ہیں (کم از کم اپنے زمانے کے ہندوستان سے) اور ایران کی جانب متوجہ ہیں۔ وہ چاہتے ہیں کہ وہ مشعل جس کو انہوں نے جلا رکھا ہے ایران میں مزید روشن ہو اور انہیں اس بات کی امید ہے کہ یہاں پر کوئی معجزہ رونما ہو۔ یہ اقبال کا ہم پر حق ہے اور ہمیں چاہئے کہ اس حق کا احترام کریں۔

اب رہی بات اقبال کی شخصیت کی تو اگر ہم اقبال کی شناخت کرنا چاہیں اور اقبال کے پیغام کی عظمت کو جانیں تو ہمیں خواہ مخواہ اقبال کے دور کے برصغیر کو اور اس دور کو پہچانا پڑے گا، جو اقبال کے دور پر ختم ہوتا ہے، کیونکہ اس شناخت کے بغیر نہ تو اقبال کے پیغام کا مفہوم سمجھا جا سکتا ہے اور نہ ہی ساز و نوائے اقبال اور ان کے سوز و دروں کو سمجھا جا سکتا ہے۔ اقبال کے دور میں برصغیر اپنے سخت ترین ایام گزار رہا تھا۔ جیسا کہ آپ کو معلوم ہے اقبال ۱۸۷۷ء میں پیدا ہوئے یعنی مسلمانوں کے انقلاب کی انگریزوں کے ہاتھوں شکست کے بیس سال بعد۔

۱۸۵۷ء میں انگریزوں نے ہندوستان میں اسلامی حکومت اور برصغیر میں اسلام کی حکم فرمائی پر آخری ضرب لگائی۔ ہندوستان میں عظیم بغاوت رونما ہوئی اور شاید یہ بغاوت تقریباً دو تین سال تک جاری رہی۔ اس کا عروج ۱۸۵۷ء کے اواسط میں تھا، انگریزوں نے موقع سے فائدہ اٹھایا اور

اس ضرب کو جو تقریباً سترہ سال سے ہندوستان میں اسلام پر لگا رہے تھے اچانک فیصلہ کن طور پر لگایا اور اپنے خیال میں وہاں سے اسلام کی جڑوں کو کاٹ دیا، یعنی اسلامی حکومت اور مسلمانوں کی حکومت تھی جس کو انہوں نے طویل عرصے سے ادھر ادھر سے کمزور بنا دیا تھا۔ اس کے بہادر سرداروں اور عظیم شخصیتوں کو ختم کر دیا تاکہ ہندوستان میں اسلامی تہذیب کی مضبوط جڑوں کو کمزور بنائیں۔ اس کے بعد یکبارگی اس تناور اور قدیمی درخت کو جس کی جڑیں کمزور ہو چکی تھی اور جس کا محافظ کوئی نہیں رہا تھا اور وہ اکیلا رہ گیا تھا، کاٹ کر ختم کر دیا اور ہندوستان کو برطانوی سلطنت کا جزو بنا لیا۔

۱۸۵۷ء ہندوستان میں انگریزوں کی مکمل کامیابی کا سال تھا اور اس کے بعد کہ انگریزوں نے ہندوستان کا باضابطہ طور پر برطانیہ سے الحاق کر لیا اور اپنے ملک کا نام سلطنت برطانیہ و ہند رکھ لیا، ہندوستان کے کالونی ہونے کا مسئلہ نہیں رہا، بلکہ ہندوستان برطانیہ کے صوبوں میں سے ایک صوبہ بن گیا، لہذا وہ اپنے مستقبل کی فکر میں پڑ گئے تاکہ اس ملک میں ہر قسم کی بغاوت اور قومی یا مذہبی عظمت کے اعادہ کے امکانات کو ختم کر دیں۔ اس کا راستہ یہی تھا کہ مسلمانوں کا مکمل طور پر قلع قمع کریں کیونکہ انہیں معلوم تھا کہ ہندوستان میں ان سے مقابلہ کرنے والے مسلمان ہیں اور انہوں نے اس کا تجربہ بھی کر لیا تھا۔

مسلمانوں نے انیسویں صدی کی ابتداء بلکہ اس سے بھی پہلے سے ہندوستان میں انگریزوں کا مقابلہ کیا۔ اٹھارھویں صدی کے آخری حصے میں ٹیپو سلطان انگریزوں کے ہاتھوں قتل یا شہید ہوئے لیکن عوام، علماء اور مسلمان قبائل نے انیسویں صدی کی ابتداء سے انگریزوں اور ہندوستان میں ان ہتھوڑوں سے جو اس وقت سکھ تھے، جنگ لڑی اور اس بات سے انگریز بخوبی واقف تھے۔ انگریزوں میں سے ان لوگوں نے جو ہندوستان کے مسائل سے واقف تھے کہا تھا کہ ہندوستان میں ہمارے دشمن مسلمان ہیں اور ہمیں ان کا قلع قمع کرنا چاہئے، لہذا انگریزوں کے کامیابی کے سال یعنی ۱۸۵۷ء سے ہی ہندوستان میں مسلمانوں کی سرکوبی کے لئے ایک نہایت ظالمانہ اور سنگدلانہ پروگرام شروع کیا گیا، جس کا ذکر ہر جگہ آیا ہے اور یہاں پر اس کا ذکر طوالت کا سبب بنے گا۔ وہ لوگ جو مزید معلومات کے خواہاں ہیں اس سلسلے میں لکھی گئی متعدد کتابوں کا مطالعہ کر سکتے ہیں۔ مختصر یہ کہ مالی اور ثقافتی لحاظ سے ان پر دباؤ ڈالا جاتا تھا اور اجتماعی شعبوں میں ان کی بہت تحقیر کی جاتی تھی۔ انگریز اعلان کرتے تھے کہ وہ لوگ جو چاہتے ہیں ملازمت حاصل کریں ان کو مسلمان نہیں ہونا چاہئے۔ جب ایک معمولی سی تنخواہ پر کچھ لوگوں کو ملازم رکھتے تھے، اس وقت مسلمانوں کو ملازم رکھنے سے دریغ کرتے تھے، انہوں نے ہندوستان میں مسجدوں اور اسلامی مدرسوں کو چلانے والے تمام موقوفات

کو جو بہت زیادہ تھے ، اپنے ہاتھ میں لے لیا۔ ہندو تاجروں کو ورغلا لیا کہ مسلمانوں کو بھاری بھاری قرضے دیں تاکہ دیے جانے والے قرضے کے عوض ان کی جائیدادوں کو لے لیں اور ان کے زمین سے تعلق اور صاحب خانہ ہونے کے احساس کو بالکل ختم کر دیں۔ ساہاہال سال تک یہ کام جاری رہا اور مزے کی بات تو یہ ہے کہ یہ مسلمانوں کے ساتھ ان کے اچھے سلوک کا حصہ تھا اور اس سے بدتر یہ تھا کہ ان کو بے دریغ قتل کرتے تھے اور بے دریغ جیل میں ڈالتے تھے۔ تمام ان لوگوں کی جن پر انگریزوں کے خلاف اقدامات کرنے کا ذرا سا بھی شک ہوتا سخت سرکوبی کرتے تھے اور ان کو نابود کر دیتے تھے۔ یہ سلسلہ ساہاہال سال تک جاری رہا ان سخت تکلیف دہ حالات کو دس بیس سال گزر جانے کے بعد (کہ جس کی مثال درحقیقت کسی بھی اسلامی ملک میں مجھے نظر نہیں آتی۔ اگرچہ ممکن ہے کہ ہو لیکن میں نے دنیا کے ان ممالک کے مختلف علاقوں میں جہاں استعمار موجود رہا ہے ، مثلاً الجزائر اور افریقی ممالک میں ، جہاں بھی نظر ڈالی ہے ، مجھے یاد نہیں کہ مسلمانوں پر اتنا دباؤ دیکھا ہو ، جتنا کہ ہندوستان میں ڈالا گیا ہے۔) کچھ لوگوں نے چارہ جوئی کی فکر کی اور انگریزوں سے مقابلے کا سلسلہ مسلمانوں میں ختم نہیں ہوا تھا ، اور یہ ایک ایسی چیز ہے جسے ہندوستان کو ہرگز فراموش نہیں کرنا چاہئے کہ ہندوستان میں مسلمان ، انگریزوں سے مقابلے میں بنیادیں اور بنیادی

عنصر تھے اور واقعاً ناشکری ہو گی اگر ہندوستان اپنے اوپر مسلمانوں کے احسانات کو فراموش کر دے کیونکہ وہاں پر وجود میں آنے والے عظیم انقلاب اور ہندوستان کی آزادی کی وجہ بننے والی جدوجہد میں مسلمان اپنی حریت پسندی کی خاطر کبھی بھی خاموش نہیں بیٹھے۔

۱۸۵۷ء کے بعد کے برسوں میں جب ہر جگہ خاموشی تھی، مجاہد مسلمان عناصر مختلف جگہوں پر اپنے کام میں مصروف تھے، لیکن ان میں دو قسم کی تحریکیں تھیں یا تو ثقافتی سیاسی تھی یا صرف ثقافتی تحریکیں تھیں، مسلمانوں کی یہ دو تحریکیں چارہ جوئی کے لئے جاری تھیں۔ ان دونوں تحریکوں میں سے ایک علماء کی تحریک تھی اور دوسری سید احمد خان کی تحریک اور یہ دونوں ایک دوسرے کے بالمقابل تھیں۔ یہاں پر تفصیلی بحث کا موقع نہیں لیکن مختصر طور پر کہا جا سکتا ہے کہ علماء کی تحریک انگریزوں سے مقابلے اور ان سے تعلقات ختم کرنے اور ان کے اسکولوں میں شریک نہ ہونے اور انگریزوں سے کسی قسم کی مدد نہ لینے کی طرف دار تھی اور سرسید احمد خان کی تحریک اس کے برخلاف انگریزوں سے مصالحت کرنے، ان کے ذرائع سے فائدہ اٹھانے، انگریزوں سے مسکرا کر پیش آنے اور ان سے سمجھوتا کرنے کی حامی تھی۔

یہ دو تحریکیں ایک دوسرے کے مد مقابل تھیں اور افسوس کہ آخر کار دونوں تحریکیں مسلمانوں کے لئے نقصان دہ ثابت ہوئیں۔ پہلی

تحریک جو علماء کی تحریک تھی اور جس کی قیادت ایسے بڑے علماء کے ہاتھ میں تھی جو تاریخ ہند کی نمایاں شخصتیں ہیں، یہ مقابلہ کرتے تھے اور ان کی جدوجہد درست تھی، لیکن ان ابتدائی چیزوں سے فائدہ اٹھانے سے پرہیز کرتے تھے، جو ہندوستان میں اسلامی معاشرے کو جدید ترقیات کے حصول میں مدد کرتی تھیں اور مثال کے طور پر وہ اپنے مدرسوں میں انگریزی زبان کو ہرگز بھی داخل نہیں ہونے دیتے تھے اور شاید اس وقت ان کو اس کا حق پہنچتا تھا کہ ایسا سوچیں کیونکہ انگریزی زبان کو فارسی زبان کا جو مسلمانوں کی محبوب زبان تھی اور صدیوں تک برصغیر میں سرکاری زبان تھی، جانشین بنا دیا تھا اور یہ لوگ انگریزی زبان کو حملہ آور کی زبان سمجھتے تھے۔ لیکن بہر حال انگریزی کا نہ سیکھنا اور نئی ثقافت کی جانب جو آخر کار لوگوں کی زندگی کے شعبوں میں داخل ہو رہی تھی، توجہ نہ دینا اس بات کا سبب بنا کہ امت اسلامی اور ملت مسلمان ثقافت، معلومات، عصری قوتوں اور عصری علوم میں جو تمام معاشروں کے لئے (جو جدید بننے کی جانب بڑھ رہے تھے) موثر اور مفید ہیں، پیچھے رہ گئے اور وہ مسلمانوں کو ان علوم سے دور رکھتے تھے۔

لیکن سرسید احمد خان کی تحریک زیادہ خطرناک تھی اور میں چاہتا ہوں کہ یہاں پر سرسید احمد خان کے بارے میں اپنے قطعی فیصلے کو بیان کروں۔ ممکن ہے کہ موجود بھائیوں میں سے بعض اس بات کے قائل نہ

ہوں۔ سید احمد خان نے یقینی طور پر ہندوستان میں اسلام اور مسلمانوں کے مفاد میں کوئی اقدام نہیں کیا اور میرا عقیدہ ہے کہ اقبال کی تحریک ہندوستان میں، اس کام کے خلاف فریاد تھی، جس کا پرچم سرسید احمد خان نے اٹھایا تھا۔ سید احمد خان نے انگریزوں سے مصالحت کو بنیاد بنایا اور ان کا بہانہ یہ تھا کہ آخر کار ہمیں مسلمان نسل کو جدید ثقافت میں داخل کرنا چاہئے کیونکہ ہم ان کو ہمیشہ کے لئے جدید تہذیب سے ناواقف اور دور نہیں رکھ سکتے، لہذا انگریزوں سے مصالحت کرنی چاہئے تاکہ ہم پر سختی نہ کریں اور ہماری عورتیں، بچے اور مرد انگریزوں سے دشمنی کی خاطر اس قدر تکلیف نہ اٹھائیں۔

وہ سادہ لوحی کے ساتھ خیال کرتے تھے کہ انگریزوں سے تواضع، مصالحت اور اظہار عقیدت کے ذریعے ان تجربہ کار خبیث سیاست دانوں کی توجہ کو مبذول کرا سکتے ہیں اور ان کی ایذا سانیوں کو کم کر سکتے ہیں جب کہ یہ ایک بڑی غلطی تھی۔ نتیجہ یہ ہوا کہ خود سید احمد خان اور ان کے قریبی لوگ نیز وہ روشن خیال لوگ جو ان کے ارد گرد تھے، انگریزوں کے نقصانات سے محفوظ رہے لیکن مسلمانوں کو ہندوستان کے آزاد ہونے یعنی ۱۹۴۷ء تک انگریزوں سے ہمیشہ ہی نقصان پہنچا اور انگریزوں نے اس نوے سال کی مدت میں (۱۸۵۷ء سے ہندوستان کی آزادی کے سال ۱۹۴۷ء تک) مسلمانوں کے ساتھ جو کچھ کر سکے، کیا۔ لہذا انگریزوں کو رام کرنے

کے لئے سید احمد خان کا حیلہ مسلمانوں کو ذلیل کرنے کا سبب بنا اور اس کے علاوہ ایک اور مسئلہ بھی پیدا ہوا، جو اقبال کی شاخت اور اقبال کے پیغام کے مضمون کو سمجھنے میں موثر ہے اور وہ یہ ہے کہ عام مسلمانوں، روشن خیال اور ان تعلیم یافتہ مسلمانوں کے لئے جو معاشرتی میدان میں داخل ہوتے تھے آگاہی، علم و معرفت، تعلیم اور عہدہ اہمیت رکھتا تھا، لیکن اسلامی تفضیل کو ہرگز بھی اہمیت حاصل نہیں تھی اور تدریجی طور پر ہندوستان کے عظیم مسلم معاشرے میں جو دنیا کے عظیم ترین مسلمان معاشروں میں سے تھا (اور اس وقت بھی ایسا کوئی ملک نہیں جس کے مسلمانوں کی تعداد اس زمانے کے برصغیر کے مسلمانوں کے برابر ہو) وہ اسلامی تفضیل کا احساس نہیں رکھتے تھے اور اپنے اسلامی شخصیت کے قائل نہ تھے اور بنیادی طور پر ہندوستان کے مسلمانوں میں مستقبل کے لئے کوئی امید ہی نہیں تھی۔ چونکہ انہوں نے بہت تکلیفیں برداشت کی تھیں اور ان کی تحقیر کی گئی تھی، عام حادثات اور واقعات ان کی ناامیدی، تلخ کلامی اور بد فرجائی کی نشان دہی کرتے تھے اور اب حقارت ہندوستانی مسلمان کی ذات کا جزو بن گئی تھی اور ذلت و ناتوانی کا احساس ہندوستانی مسلمان کی شخصیت کے اجزاء میں شمار ہوتا تھا۔

اس زمانے میں جب اقبال احتمالاً ۱۹۰۸ یا ۱۹۰۹ء میں یورپ سے جدید تہذیب سے جھولی بھر کے لوٹے تھے، اس وقت اقبال کے ہم عصر

روشن خیال اور ہم نوا (خود ان کے قول کے مطابق) مغربی تہذیب پر نظریں جمائے ہوئے تھے اور ان شخصیتوں کی مانند جن کی طرف جناب مجتہبی نے میرے حوالے سے اشارہ کیا ہے، ایران میں تھیں اپنا اعتبار اس چیز میں دیکھتی تھیں کہ اپنے آپ کو مغربی تہذیب سے کچھ زیادہ ملائیں اور مغربی اقدار کے نظام کو اپنے عمل، اپنی روش، لباس، بات چیت اور حتیٰ کہ اپنے افکار اور نظریات میں جلوہ گر کریں۔

اس برطانوی حکومتی مشینری کی نوکری، جو اس وقت ہندوستان پر طاقت کے ساتھ حکومت کر رہی تھی، مسلمانوں کے لئے فخر تھی اور ہندو جو مسلمانوں سے چند سال پہلے تہذیب اور انہی آداب و رسومات میں داخل ہو گئے تھے اور جنہوں نے انگریزوں سے میل جول کو بہت پہلے ہی اختیار کر لیا تھا اور اسی وجہ سے صنعت، ثقافت اور انتظامی امور میں کچھ پہلے شامل ہو گئے تھے، ان کا اعتبار تھا۔ مسلمانوں کو ہندوؤں سے بھی ذلت اور زحمت اٹھانی پڑی تھی۔ حتیٰ کہ سکھ بھی اگرچہ بہت چھوٹی اقلیت رکھتے تھے اور وہ قابل فخر چیزیں جو ہندوؤں کو پیش روؤں اور تاریخی اور تہذیبی ماضی سے حاصل تھیں، سکھوں کی زندگی میں نہیں تھیں اور آپ کو معلوم ہے کہ یہ ایک نیا قائم ہونے والا مذہب ہے، جس میں اسلام اور ہندو ازم نیز دوسری چیزوں کی آمیزش ہے، یہ سکھ بھی مسلمانوں کی تحقیر کرتے تھے اور ان کی توہین کرتے تھے۔ یہ تھی اقبال کے زمانے میں

برصغیر ہندوستان میں مسلمانوں کے معاشرے کی صورت حال۔ اسی لاہور کی یونیورسٹی میں جہاں پر اقبال نے تعلیم حاصل کی اور بی۔ اے کیا، ہم امید بخش اسلامی افکار کے ظہور کی کوئی علامت نہیں دیکھتے، وہاں پر سب سے بڑی اسلامی کتاب، سر تھامس آرنولڈ کی کتاب ہے یہی "الدعوة الی الاسلام" نامی کتاب جو عربی زبان میں ہے اور حال ہی میں اس کا فارسی ترجمہ بھی شائع ہو گیا ہے۔ یہ سر تھامس آرنولڈ کے اس دور کے کاموں میں سے ہے جب وہ لاہور کی یونیورسٹی میں پڑھاتے تھے۔ البتہ یہ کتاب اچھی کتاب ہے اور میں اس کو مسترد نہیں کرنا چاہتا لیکن ان کا سب سے بڑا فن یہ ہے کہ وہ چاہتے ہیں کہ اسلامی جہاد کو تلویحی طور پر ایک دوسرے درجے کی چیز بتائیں، لہذا اس کتاب میں یہ نظریہ پیش کیا گیا ہے کہ اسلام دعوت سے پھیلا ہے نہ کہ تلوار سے اور یہ ایک اچھی بات ہے، لیکن وہ اس خیال میں اس قدر آگے بڑھ جاتے ہیں کہ اسلامی جہاد اس کتاب میں تقریباً ایک ثانوی چیز اور ایک بے فائدہ اور زائد چیز نظر آتی ہے۔

اس کتاب کے اسلامی کام کا ما حاصل یہی ہے۔ اس کے علاوہ وہ صاحبان اور خواتین جنہوں نے سر تھامس آرنولڈ کی کتابوں کا مطالعہ کیا ہے، جانتے ہیں کہ وہ ان لوگوں میں سے ہیں جن کو اسلام کا زبردست حامی سمجھا گیا ہے اور وہ اقبال کے استاد ہیں اور اقبال انکے شاگردوں میں شامل ہیں۔ بہتر ہے کہ میں یہاں پر اس بات کا ذکر کروں کہ اس عظیم

انسان کی ہوشیاری سے علامہ اقبال باوجود اس کے کہ سر تھامس آرنولڈ سے سخت محبت کرتے تھے، ان کے کاموں میں سیاسی افکار سے غفلت نہیں برستے تھے۔ اس بات کو جناب جاوید اقبال نے اپنے والد کے حالات زندگی میں لکھا ہے۔ اس کی ایک جلد فارسی میں ترجمہ ہو چکی ہے اور میں نے اسے دیکھا ہے۔ اقبال اپنے دوست سید نذیر نیازی کو جو سر تھامس آرنولڈ کو ایک اسلام شناس جانتے ہیں، خبردار کرتے ہیں اور کہتے ہیں کون سی اسلام شناسی؟ تم ان کی کتاب ”الدعوة الی الاسلام“ کی بات کرتے ہو، وہ حکومت برطانیہ کے لئے کام کرتے ہیں اور بعد میں اقبال اپنے اس دوست سے کہتے ہیں: جب میں برطانیہ میں تھا تو آرنولڈ نے مجھ سے کہا کہ ایڈورڈ براؤن کی تاریخ ادبیات کا ترجمہ کروں اور میں نے یہ کام نہیں کرنا چاہا کیونکہ میں نے دیکھا کہ اس کتاب میں سیاسی مقاصد کی آمیزش ہے

اب آپ دیکھئے کہ ایڈورڈ براؤن کی کتاب کے بارے میں اقبال کا نظریہ یہ ہے ہمارے ادیبوں کا نظریہ، ایڈورڈ براؤن کے دوستوں اور ان لوگوں کو جو ایڈورڈ براؤن کی دوستی پر فخر کرتے تھے، دیکھنا چاہئے کہ ان کا نظریہ کیا ہے؟ اور میں اس وقت ان شخصیتوں کا نام نہیں لینا چاہتا کیونکہ بہر حال ادبی اور ثقافتی شخصیتیں ہیں لیکن سادہ دل، ناآگاہ اور ان سیاسی مقاصد سے بے خبر ہیں لیکن اقبال وہ ہوشیار مرد اور ”المومن کتیس“ کے

مصدق خبیث استعماری سیاست کی ریشہ دوانیوں کو تھامس آرنولڈ اور ایڈورڈ براؤن کے کاموں میں پہچانتے اور دیکھتے ہیں اور یہ بات اقبال کی عظمت کی نشان دہی کرتی ہے۔ اس زمانے میں برصغیر ہندوستان کے مسلمانوں کی حالت ایسی تھی کہ حکومت برطانیہ، حکومت برطانیہ کے اصل ایجنٹ اور دوسرے درجے کے ایجنٹ (یا اہمیت کے لحاظ سے زیادہ اعلیٰ درجہ نہ رکھنے والے) زیادہ تر ہندو تھے اور ہندوستان کی جدوجہد جس کی مشعل کو ابتداء میں مسلمانوں نے روشن کیا، کانگریس پارٹی کے ہاتھوں میں چلی گئی اور وہ بھی متعصب کانگریس پارٹی کے۔ انڈین کانگریس نے جس نے آخر کار جدوجہد کے میدان میں عظیم کارنامے بھی انجام دیئے، لیکن ان برسوں میں اس پر اسلام سے مخالفت کا تعصب، ہندوؤں کی جانب جھکاؤ اور مسلمانوں کی مخالفت کا تعصب حکم فرما تھا اور مسلمانوں میں روشن خیال لوگ مغرب پرست اور مغربی نظام کے والد و شیدا تھے اور عام معمولی لوگ خوفناک غربت اور سخت تکلیف دہ زندگی کا شکار تھے اور اپنی معمولی روٹی کو بھی مشکل سے حاصل کرتے تھے۔ اس کے علاوہ اس ماحول اور فضا میں کھوئے ہوئے تھے جس کو انگریز زیادہ سے زیادہ مغربیت کی جانب لے جا رہے تھے۔ ہندوستان کے اس زمانے کے مسلمان علماء ان ابتدائی شمسٹوں کے بعد زیادہ تر الگ تھلگ اور حریت پسندی اور تحریک کے ناقابل فہم افکار اور جلوؤں میں کھوئے ہوئے تھے (سوائے ان

علماء کے جو آگے آگے تھے، مثلاً مولانا محمد علی جوہر اور ہندوستان کے دیگر بنائیاں حیثیت رکھنے والے علماء)۔ عام مسلمان عوام اس قسم کی سخت تکلیف دہ حالت میں زندگی گزار رہے تھے، اسلام سیاسی علیحدگی اور اقتصادی غربت میں تھا اور مسلمان عوام ہندوستانی معاشرے میں ایک طفیلی اور زائد رکن کی حیثیت رکھتے تھے۔

اس تاریک رات میں جس کا کوئی بھی ستارہ نہ تھا، اقبال نے خودی کی مشعل روشن کی۔ البتہ ہندوستان کی یہ حالت جو میں نے بیان کی، صرف ہندوستان کے لئے مخصوص نہیں تھی بلکہ تمام اسلامی دنیا میں ایسی ہی حالت تھی۔ یہی وجہ تھی کہ اقبال نے ساری دنیا کی فکر کی۔ البتہ اس زمانے کے لاہور اور بدخمت برصغیر میں اقبال کی روزمرہ زندگی نے ان کے لئے ہر چیز کو قابل لمس بنا دیا تھا۔ یہ ایسی حالت میں تھا کہ اقبال نے ترکی، ایران اور مثلاً حجاز کا سفر نہیں کیا تھا اور بہت سی دوسری جگہوں کو قریب سے نہیں دیکھا تھا، لیکن وہ اپنے ملک کی صورت حال کو قریب سے دیکھ رہے تھے اور یہی وجہ تھی کہ انہوں نے ثقافتی، انقلابی اور سیاسی، انقلاب برپا کیا۔ پہلا کام جو اقبال کے لئے انجام دینا ضروری تھا، یہ تھا کہ ہندوستانی معاشرے کو اسلامی شخصیت، اسلامی من اور اسلامی شخصیت بلکہ اس کی انسانی شخصیت کی جانب متوجہ کریں اور کہیں کہ تو ہے تو کیوں اس قدر غرق ہے؟ کیوں اس قدر مجذوب ہے؟ تو نے کیوں اپنے آپ کو

اس قدر کھو دیا ہے، تو اپنے آپ کو پہچان۔

یہ اقبال کا پہلا مشن ہے۔ آخر وہ اس کے علاوہ کیا کر سکتے تھے؟ کروڑوں افراد کی ایک قوم سے جو ساہا سال تک استعمار کے شکنجوں کے تحت دباؤ میں تھی اور جہاں تک ممکن تھا، اس کی ناک کو رگڑا گیا اور اس سے کچھنے، جلانے اور امید رکھنے کے امکانات کو پھین لیا گیا تھا، یکبارگی کہا جاسکتا ہے کہ تو ہے اور وہ بھی ہونے کا احساس کر لے۔ کیا ایسا ممکن ہے؟ بہت دشوار کام ہے اور میرا خیال ہے کہ کوئی بھی شخص اقبال کی حد تک اور جس طرح کہ اقبال نے بیان کیا، اس بات کو اتنی خوبی کے ساتھ نہیں بیان کر سکتا تھا۔

اقبال نے ایک فلسفے کی بنیاد رکھی، خودی کا فلسفہ ہمارے ذہن کے مد نظر فلسفوں کی قسم کا نہیں، خودی کا ایک معاشرتی اور انسانی مفہوم ہے، جو فلسفیانہ تعبیرات کے لباس میں اور ایک فلسفیانہ بیان کے لٹن میں بیان ہوا ہے۔ اقبال کو اپنی نظم، اپنی غزل اور اپنی شتوی میں خودی پر ایک اصول اور ایک مفہوم کی حیثیت سے زور دینے کے لئے اس چیز کی ضرورت ہے کہ اس خودی کو فلسفیانہ طور پر بیان کریں۔ اقبال کے مد نظر مفہوم میں خودی کا مطلب شخصیت کا احساس، شخصیت کا سمجھنا، خود نگری، خود اندیشی، خود شناسی اور خود کا ادراک ہے۔ البتہ وہ اس بات کو ایک فلسفیانہ بیان اور فلسفیانہ مفہوم کی شکل میں پیش کرتے ہیں۔ میں بہت

سارے نوٹ لایا ہوں تاکہ اگر ممکن ہو تو ان میں سے بعض کو پڑھوں۔  
اگرچہ یہ جلسہ طویل ہو گیا ہے لیکن میری درخواست ہے کہ آپ تحمل سے  
کام لیں۔

میرے خیال میں خودی کا مسئلہ اقبال کے ذہن میں پہلے ایک  
انقلابی فکر کی شکل میں آتا ہے اور بعد میں انہوں نے اس فکر کو فلسفیانہ  
بنانے کی کوشش کی ہے اور خودی وہی چیز ہے جس کی ہندوستان میں  
ضرورت تھی اور مجموعی نقطہ نگاہ سے اسلامی دنیا میں اس کی ضرورت تھی،  
یعنی ملل اسلامی اگرچہ اسلامی نظام کی حامل تھیں، لیکن انہوں نے اس چیز  
کو بالکل فراموش کر دیا تھا اور مکمل طور پر فریب کھا کر اقدار کے ایک غیر  
ملکی نظام کے والد و شیدا اور محقق ہو گئے تھے اور ضروری تھا کہ وہ اپنی  
جانب لوٹیں یعنی اسلامی اقدار کے نظام کی جانب لوٹیں، یہ وہی مفہوم  
ہے جس کے لئے اقبال کوشش کرتے ہیں۔ لیکن ایک ایسے سماجی مفہوم  
کا ایک ایسی شکل میں بیان کرنا کہ ذہنوں میں جاگزیں ہو سکے فلسفیانہ  
بیان کے بغیر ممکن نہیں ہے۔ لہذا وہ اس مفہوم کو فلسفیانہ بیان کی شکل  
دیتے ہیں۔ مجھے اجازت دیکھئے کہ میں ان عبارتوں کو پڑھوں جو میں نے  
نوٹ کی ہیں۔

اقبال کے ذہن میں "خودی" کا خیال ابتداء میں ایک معاشرتی اور  
انقلابی فکر کی شکل میں آیا اور تدریجاً اقوام مشرق (خصوصاً مسلمانوں)

میں شخصیت کے انحطاط و زوال اور مصیبت کی عظمت کا مشاہدہ اور ان کے علل و اسباب اور علاج کی شناخت نے اس فکر کو ان کے وجود میں مستحکم اور ناقابلِ خلل بنا دیا اور اس کے بعد ان کو اس فکر کو پیش کرنے کے طریقے کی جستجو میں ایک فلسفیانہ اور ذہنی بنیاد ملی۔ یہ بنیاد خودی کے مفہوم کا تصور ہے عام شکل میں (اس چیز کی مانند جس کو ہمارے فلسفی وجود کے مفہوم کی حیثیت سے پیش کرتے ہیں، یعنی ایک عام مفہوم جو سبھی میں ہے اور اس کو فلسفیانہ طور پر بیان کیا جا سکتا ہے) البتہ وجود "خودی" سے مختلف چیز ہے اور خودی کا مطلب وجود بتانا (میں نے دیکھا ہے کہ اقبال کے اشعار پر حاشیہ لکھنے والوں میں سے بعض نے لکھا ہے۔) میرے خیال میں ایک بڑی غلطی ہے اور وہ وحدت در کثرت اور کثرت در وحدت جس کی اقبال رموز بے خودی میں کئی بار تکرار کرتے ہیں، ملا صدرا اور دیگر فلسفیوں کے وحدت در کثرت اور کثرت در وحدت کے نظریے سے مختلف ہے۔ یہ کچھ اور چیز ہے اور مجموعی طور پر اقبال کے مد نظر مفاہیم سو فیصد انسانی اور اجتماعی مفاہیم ہیں (البتہ میں جو عرض کر رہا ہوں، اجتماعی، اس کا مطلب فرد کے بارے میں بحث نہ کرنا، نہیں ہے کیونکہ خودی کی بنیاد فرد میں مستحکم ہوتی ہے، لیکن خود فرد میں خودی کی خودیت اور فرد میں خودی کی شخصیت کا استحکام بھی اسلام کے اجتماعی مفاہیم میں سے ایک ہے اور جب تک خودی کی وہ شخصیت مستحکم نہ ہو،

حقیقی اور مستحکم شکل میں اجتماع اور معاشرہ وجود میں نہیں آتا۔)

بہر حال خودی کے معنی وجودی سے مختلف ہیں۔ وہ اول خودی کے مفہوم کی عمومیت کے بارے میں عرفاء کی زبان میں اور عرفاء کی مانند تعبیرات میں گفتگو کرتے ہیں۔ عالم ہستی کی جلوہ گری خودی کے اثرات میں سے ہے۔ عینیات عالم میں سے ہر ایک خودی کے مفہوم کے ایک جلوے کی نشان دہی کرتی ہے (البتہ ان چیزوں کو اقبال نے اکثر نظموں کے عنوانات میں ذکر کیا ہے، جس کو میں نے دوسرے الفاظ میں بیان کیا ہے۔ بعض تعبیرات ایسی ہیں جن کو خود انہوں نے اپنے کلام میں استعمال کیا ہے اور ان کا کلام ان تعبیرات سے بہت بہتر ہے) افکار کا سرچشمہ بھی خودی کے مختلف جلووں میں خود آگئی ہے۔ ہر مخلوق میں خودی کا اثبات اس کے علاوہ کا بھی اثبات ہے۔ جب کسی انسان میں خودی کا اثبات ہوتا ہے، یہ خود بخود غیر کا بھی اثبات ہے لہذا خودی موجود ہے اور اس کا غیر بھی گویا کہ ساری دنیا خودی میں شامل ہے، اور ممکن ہے (خودی دشمنی کا بھی سبب بنتی ہے اور درحقیقت خودی اپنی ضد سے برسریکار ہوتی ہے۔ یہ کشمکش دنیا میں دائمی پیکار کو جنم دیتی ہے۔ خودی زیادہ صالح کے انتخاب اور زیادہ شائستہ کی بقاء کی حامل بھی ہے اور اکثر ایک والا ترو برتر خود کے لئے ہزاروں خود فدا ہو جاتے ہیں۔ خودی کا مفہوم ایک مشکوک مفہوم ہے۔ اس میں قوت اور ضعف ہے، خودی کی قوت اور ضعف دنیا

کی ہر مخلوق میں اس مخلوق کے استحکام کے اندازے کا تعین کرتی ہے۔ اس طرح وہ قطرہ، بے، جام، ساقی، کوہ، صحرا، موج، دریا، نور، چشم، سبزہ، شمع خاموش، شمع گداواں، نگین، زمین، ماہ، خورشید اور درخت کو مثال کے طور پر ذکر کرتے ہیں اور ان میں سے ہر ایک میں خودی کی مقدار کا اندازہ لگاتے ہیں۔ مثال کے طور پر ایک قطرے میں خودی کی ایک خاص مقدار ہے، نہر میں ایک مقدار اور اس نگینے میں جس پر نقوش کھودے جا سکتے ہیں، ایک خاص مقدار اور اس پتھر میں جس پر کوئی کھدائی نہیں کی جا سکتی، خودی کی ایک خاص مقدار موجود ہے۔ یہ ایک مشکوک مفہوم ہے، جو قابل شک ہے اور انسانی افراد اور اشیائے عالم میں مختلف مقدار میں موجود ہے۔ وہ بعد میں نتیجہ اخذ کرتے ہیں۔

چون خودی آرد بہم نیروی زیست  
می گشاید قلزمی از جوی زیست

(بعد میں وہ آرزو مند ہونے اور مدعا رکھنے کے مسئلے کو پیش کرتے ہیں اور یہ بالکل وہی چیز ہے، جو اس زمانے کی اسلامی دنیا میں نہیں تھی، یعنی مسلمانوں کو کسی چیز کا دعویٰ نہیں تھا، ان کی کوئی بڑی آرزو نہیں تھی اور ان کی آرزو زندگی کی معمولی اور حقیر آرزوئیں تھیں۔)

وہ کہتے ہیں ایک انسان کی زندگی کا دارومدار آرزو پر ہے ، ایک شخص کی خودی یہ ہے کہ وہ آرزو مند ہو اور اس آرزو کی جستجو میں بڑھے ( اور محبے یہ جملہ یاد گیا ، انما الطیوة عقیدہ وجماد )

وہ اسی مضمون اور اسی مفہوم کو بہت وسیع اور گہرے نیز لطیف انداز میں بیان کرتے ہیں اور کہتے ہیں : کسی چیز کا چاہنا اور اس کو حاصل کرنے کے لئے کوشش کرنا ہی مدعا ہے ورنہ زندگی موت میں تبدیل ہو جائے گی ۔ آرزو ، جان بہاں اور صدف فطرت کا گوہر ہے ۔ وہ دل جو آرزو پیدا نہ کر سکے پر شکستہ اور بے پروا ہے اور یہ آرزو ہے جو خودی کو استحکام عطا کرتی ہے اور طوفانی سمندر کی مانند موجوں کو جنم دیتی ہے ۔ لذت دیدار ہے جو دیدار دوست کو صورت عطا کرتی ہے ، شوخی رفتار ہے جو کبک کو پاؤں عطا کرتی ہے ، نوا کی سعی و کوشش ہے ، جو بلبل کو منتقار عطا کرتی ہے ۔ بانسری نواز کے ہاتھ اور ہونٹوں میں بانسری ہے جو زندگی پاتی ہے ورنہ نیساں میں کوئی چیز بھی عملی طور پر نہیں تھی ۔ علم و تمدن ، نظم و آداب اور رسومات نیز اصول سبھی ان آرزوؤں سے وجود میں آئے ہیں جن کے لئے کوشش کی گئی ہے اور وہ بعد میں یہ نتیجہ اخذ کرتے ہیں :

ما ز تخلیق مقاصد زندہ ایم  
از شعاع آرزو تابندہ ایم

مدعا سازی ، آرزو سازی اور ہدف سازی یا ایک اور شعر میں اسی  
موضوع کے بارے میں کہتے ہیں :

گرم خون انسان زداغ آرزو  
آتش ، امین خاک از چراغ آرزو

اور بعد میں انسانی معاشرے ، انسان اور خودی کے استحکام کے لئے  
عشق و محبت کو ضروری سمجھتے ہیں اور کہتے ہیں ، محبت کے بغیر فرد اور  
معاشرے میں خودی کو استحکام نہیں حاصل ہوتا اور ضروری ہے کہ ملت  
مسلمان اور وہ انسان جو چاہتے ہیں ، اپنی خودی کو مضبوط بنائیں ، محبت  
اور عشق رکھتے ہوں اور ان کا دل اس آگ میں گھلے ۔ اس کے بعد دلچسپ  
ہے کہ خود ہی امت اسلامیہ کے عشق کے لئے ایک نقطہ پاتے ہیں اور وہ  
ہے پیغمبر اکرم محمد مصطفیٰ صلی اللہ علیہ وآلہ وسلم کا عشق ۔ یہی وجہ ہے  
کہ انسان محسوس کرتا ہے کہ یہ بیدار اور ہوشیار شخصیت اسلامی دنیا کے  
اتحاد اور اسلامی دنیا کو تحریک میں لانے کے مسئلے کو کس قدر اچھی طرح  
سمجھتے ہیں :

نقطہ نوری کہ نام او خودی است  
زیر خاک ما شرار زندگی است

از محبت می شود پاینده تر  
 زنده تر ، سوزنده تر ، تابنده تر  
 از محبت اشتعال جوهرش  
 ارتقای ممکنات مضمزش  
 فطرت او آتش اندوزد ز عشق  
 عالم افروزی بیاموزد ز عشق  
 آب حیوان ، تیغ جوهر دار عشق  
 عاشقی آموز و محبوبی طلب  
 چشم نوحی ، قلب ایوبی طلب  
 کیمیا پیدا کن از مشت گلی  
 بوسه زن بر آستان کاملی

اس کے بعد کہتے ہیں ، اب وہ معشوق و محبوب جس سے مسلمان  
 کو لگاؤ رکھنا چاہئے اور جس کا عاشق ہونا چاہئے ، کون سی ہستی ہے !

بست معشوقی نہان اندر دلت  
 چشم اگر داری بیا بنمایمت

عاشقان او ز خوبان خوب تر  
 خوشتر و زیبا تر و محبوب تر  
 دل زعشق او توانا می شود  
 خاک ، ہمدوش ثریا می شود  
 خاک نجد از فیض او چالاک شد  
 آمد اندر وجد و بر افلاک شد  
 در دل مسلم مقام مصطفیٰ ( ص ) است  
 آبروی ما ز نام مصطفیٰ ( ص ) است  
 طور موجی از غبار خانہ اش  
 کعبہ را بیت الحرم کاشانہ اش  
 بوریہ ممنون خواب راحتش  
 تاج کسری زیر پای امتش  
 در شبستان حرا ، خلوت گزید  
 قوم و آئین و حکومت آفرید  
 ماند شبہا چشم اور محروم نوم  
 تا بہ تخت خسروی خوابید قوم

اس کے بعد پیغمبر اکرم صلی اللہ علیہ وآلہ وسلم کے بارے میں کچھ

تشریح کرتے ہیں اور ان کے اوصاف کو بیان کرتے ہیں۔ البتہ اقبال کے پورے دیوان میں اور ان کے سارے کلام میں انسان پیغمبر سے عشق کو دیکھتا ہے اور صرف اسی جگہ کے لئے مخصوص نہیں ہے اور اس بات کا ذکر مناسب ہو گا کہ ایک کتاب جس کو پاکستان کے ایک ہم عصر محقق نے اقبال کے بارے میں لکھا ہے اور اس متین و موثر کتاب کا نام اقبال در راہ مولوی ہے۔ یہ کتاب مجھے اپنے حالیہ دورے میں ملی اور میں نے اس سے استفادہ کیا ہے، میں نے دیکھا کہ اس میں لکھا ہے:

”جب بھی کوئی نظم یا شعر جس میں پیغمبر صلی اللہ علیہ وآلہ وسلم کا نام ہوتا اور اقبال کو سنایا جاتا تو اقبال کی آنکھوں سے بے اختیار آنسو جاری ہو جاتے اور در حقیقت وہ خود پیغمبر اکرم صلی اللہ علیہ وآلہ وسلم کے عاشق تھے۔“

حقیقت میں اقبال نے ایک اچھے نکتے پر انگلی رکھی ہے۔ دنیائے اسلام پیغمبر سے زیادہ محبوب اور مقبول عام کون سے ہستی کو تلاش کر سکتی ہے؟ اور یہ چیز دنیائے اسلام کی تمام محبتوں کو مرکزیت عطا کرتی ہے اور اس سلسلے میں کچھ گفتگو کے بعد حاتم طائی کی بیٹی کی کہانی کا ذکر کرتے ہیں کہ ایک جنگ میں حاتم طائی کی بیٹی قید ہو کر آئی اور اسے پیغمبر اکرم صلی اللہ علیہ وآلہ وسلم کی خدمت میں لایا گیا، پیغمبر صلی اللہ علیہ وآلہ وسلم نے جب اس قیدی لڑکی کے سر یا بدن کو عریان دیکھا تو

پتھمبر نے اس بڑے اور اچھے خاندان کی لڑکی کی عریانیت کو پسند نہیں کیا اور اپنی عبا اٹھا کر اس لڑکی پر ڈال دی تاکہ وہ سرنگوں اور شرمسار نہ ہو اور اس کے بعد کہتے ہیں:

ما از آن خاتون طی عریان تریم  
 پیش اقوام جہان بی چادریم  
 روز محشر اعتبار ماست او  
 در جہان ہم پردہ دار ماست او  
 ما کہ از قید وطن بیگانہ ایم  
 چون نگ نور دو چشمیم و یکیم  
 از حجاز و مصر و ایرانیم ما  
 شبنم یک صبح خندانیم ما  
 مست چشم ساقی بطحاستیم  
 در جہان مثل می و میناستیم  
 چون گل صد برگ مارا بو یکی است  
 اوست جان این نظام و او یکی است

وہ "اسرار خودی" میں کوشش کرتے ہیں کہ احساس خودی یعنی انسانی تشخص کے احساس کو مسلمان فرد اور معاشرے میں زندہ کریں۔

اسرار خودی کا ایک اور باب یہ ہے کہ خودی سوال سے کمزور پڑ جاتی ہے یعنی جب ایک مسرد یا قوم نیاز مندی کا ہاتھ پھیلاتی ہے تو اس فرد یا قوم کی خودی کمزور ہو جاتی ہے اور اپنے استحکام کو کھو بیٹھتی ہے، اس سلسلے میں دلچسپ اور پر مغز بحثیں اور بھی ہیں۔ خودی کے بعد، بے خودی کا فلسفہ ہے یعنی جب ہم "خود" اور ایک انسان کی شخصیت کی تقویت کے بارے میں بحث کرتے ہیں تو اس کا مطلب یہ نہیں ہونا چاہئے کہ انسان ایک دوسرے سے جدا ہو کر اپنے ارد گرد دیوار کھڑی کر لیں اور خود زندگی گزاریں بلکہ ان تمام خود کو چاہئے کہ ایک معاشرے کے مجموعے میں بے خود ہو جائیں یعنی فرد کو معاشرے سے ارتباط حاصل کرنا چاہئے۔ یہ رموز بے خودی ہے اور رموز بے خودی نامی کتاب اقبال کی دوسری کتاب ہے اور اسرار خودی کے بعد کہی اور شائع کی گئی ہے، خود اسلامی نظام کے بارے میں اقبال کے خیال کی نشان دہی کرتی ہے اور ایک اسلامی نظام کے قیام کے لئے اقبال کے افکار ہر جگہ موجود ہیں، لیکن رموز بے خودی، میں ہر جگہ سے زیادہ نظر آتے ہیں اور مجموعی طور پر وہ مسائل جن کا ذکر رموز بے خودی میں موجود ہے، اہم اور دلچسپ موضوعات ہیں اور ایک اسلامی معاشرے کی تشکیل کے لئے ان پر توجہ ضروری ہے۔

آج جب ہم اقبال کے افکار کو رموز بے خودی کے مضامین میں دیکھتے ہیں تو ہمیں محسوس ہوتا ہے کہ یہ ہماری اسلامی معاشرے پر حکم فرما

ہیں۔ اسلام کی ترویج میں امت توحیدی کی ذمہ داری اقبال کے پرچوش ترین نظریات میں سے ایک ہے اور ان کے خیال میں مسلمانوں اور امت اسلامیہ کو جنہیں اسلام کی ترویج کرنی چاہئے، چین سے نہیں بیٹھنا چاہئے تاکہ اس کام کو انجام دے سکیں۔ مناسب ہوگا کہ اس سلسلے میں ان کے چند اشعار جو بہت دلچسپ ہیں، پڑھ کر سناؤں:

وہ کہتے ہیں، اسلامی معاشرے کی تشکیل اور دنیا کے لئے اسلامی امت کا وجود میں آنا، ایک آسان کام نہیں تھا۔ دنیا بہت تکلیفیں اٹھانے اور تاریخ بہت سے تجربات کرنے کے بعد امت توحیدی کو پاسکی ہے اور توحیدی نظریہ اور اسلامی فکر کی حامل ایک امت وجود میں آسکی ہے:

ابن کہن پیکر کہ عالم نام اوست  
 ز امتزاج امہات اندام اوست  
 صد نیستان کاشت تا یک نالہ رست  
 صد چمن خون کرد تا یک لالہ رست  
 نقشہا آورد و افکند و شکست  
 تا بہ لوح زندگی نقش تو بست  
 نالہ ہا در کشت جان کاریدہ است  
 تا نوای یک اذان بالیدہ است

مدتی پیکار با احرار داشت  
با خداوندان باطل کار داشت  
تخم ایمان آخر اندر گل نشاند  
با زبانت کلمه ی توحید خواند  
نقطه ادوار عالم لا اله  
انتهای کار عالم لا اله  
چرخ را از زور او گردندگی  
مهر را تابندگی رخسندگی  
بحر گوهر آفرید از تاب او  
موج در دریا طپید از تاب او  
شعله در رگهای تاک از سوز او  
خاک مینا تابناک از سوز او  
نغمه هایش خفته در ساز وجود  
جویدت ای زخمه ور ساز وجود  
صد نوا داری چو خون در تن روان  
خیز و مضرایی به تار او رسان  
زاں که در تکبیر راز بود توست  
حفظ و نشر لا اله مقصودتست

تا نخیزد بانگ حق از عالمی  
گر مسلمانی نیاسایی دمی  
می ندانی آیہ ام الکتاب  
امت عادل ترا آمد خطاب  
آب و تاب چہرہ ی ایام تو  
در جہان شاید علی الاقوام تو  
نکتہ سنجان را صدای عام دہ  
از علوم امی ای پیغام دہ  
امی ای ، پاک از بوا گفتار او  
شرح رمز ” ماغوی ” گفتار او  
از قبای لالہ های ایس چمن  
پاک شست آلودگیہای کہن

اس کے بعد جب وہ اسلامی نظریے کی آفاقیت کو بیان کرتے ہیں ،  
تو بلاشبہ ان کی کتاب میں شاید سو بار سے زیادہ اسلام اور مسلمان کی  
آفاقیت اور اس کے عالمی وطن کا ذکر آیا ہے ۔ تو یہاں پر بھی کہتے ہیں  
اے امت توجہ کا پرچم تیرے ہاتھ میں ہے ، تجھے حرکت کرنی  
چاہئے اور اسے دنیا تک پہنچانا چاہئے ۔ بعد میں وہ کہتے ہیں کہ یہ دلفریب

جدید بت جسے فرنگیوں نے پیدا کیا ہے ، اس جدید بت کو توڑ دے اور خود  
ہی بتاتے ہیں کہ یہ جدید بت کیا ہے ؟

ای کہ میداری کتابش در بغل  
تیز تر نہ پا بمیدان عمل  
فکر انسان بت پرستی ، بت گری  
ہر زمان در جستجوی پیکری  
باز طرح آزی انداختہ است  
تازہ تر ، پروردگاری ساختہ است  
کاید از خون ریختن اندر طرب  
نام او ، رنگ است و ہم ملک و نسب  
آدمیت کشتہ شد چون گوسفند  
پیش پای این بت نا ارجمند  
ای کہ خوردستی زمینای خلیل  
گرمی خونت ز صہبای خلیل  
برسر این باطل حق پیرہن  
تیغ لا موجود الا ہو بزن

جلوہ در تاریکی ایام کن  
آنچہ بر تو کامل آمد ، عام کن

یہ ہے اسلام کی نشر و اشاعت اور قومیت اور وطن وغیرہ کی سرحدوں کو ختم کرنے کے سلسلے میں اقبال کا نظریہ۔ رموز بے خودی میں ایک مضمون جس پر وہ زور دیتے ہیں، فرد کے اجتماع سے متصل ہونے اور فرد کے اجتماع میں حل اور جذب ہو جانے کی ضرورت ہے۔

وہ نبوت کو امت کی تشکیل کی اصل بنیاد جلتے ہیں اور کہتے ہیں، ایسا نہیں کہ جب افراد ایک جگہ جمع ہو جائیں تو ایک قوم یا ملت وجود میں آجاتی ہے بلکہ ایک فکر کی ضرورت ہے جو ملت یا قومیت کے تانے بانے کو یکجا کرے، چنانچہ بہترین اور بنیادی ترین فکر نبوت کی فکر ہے، جس کو خدا کے پیغمبروں نے آکر پیش کیا۔ تشکیل ملت کے لئے یہ بہترین طریقہ ہے کیونکہ یہ اجتماع کو فکر عطا کرتی ہے، ایمان عطا کرتی ہے اور اتحاد عطا کرتی ہے نیز تربیت و کمال بخشتی ہے۔

ایک اور مضمون جس پر وہ زور دیتے ہیں، خداوندان تخت و محراب کی بندگی کی نفی ہے۔ اس سلسلے میں ان کے اشعار کا ایک حصہ بہت دلچسپ ہے۔ آپ بھی سن لیں:

بود انسان در جهان انسان پرست  
 ناکس و نابودمند و زیر دست  
 سطوت کسری و قیصر ریزش  
 بندبا در دست و سلطان و امیر  
 پیر یک نخپیر صد نخچیر گیر  
 صاحب اورنگ و ہم پیر کنشت  
 باج برکشت خراب او نوشت  
 در کلیسا اسقف رضوان فروش  
 پیر این صید زیون دامی بدوش  
 برہمن گل از خیابانش ببرد  
 خرمنش مغ زاده با آتش سپرد  
 از غلامی فطرت او دون شدہ  
 نغمہ ہا اندر نئے او خون شدہ  
 تا امینی حق بہ حق داران سپرد  
 بندگان را مسند خاقان سپرد

یہ اشعار رسول اکرم صلی اللہ علیہ وآلہ وسلم کی رسالت کی تشکیل،  
 انسانوں کے مابین مساوات قائم کرنے اور "ان اکرمکم عند اللہ

انتقکم ۱۰ اور اخوت اسلامی کے بارے میں ہیں۔ خود انہوں نے جس طرح موضوعات اور عنوانات کا ذکر کیا ہے، بہت زیادہ ہیں اور چونکہ میری گفتگو تفصیلی ہو گئی ہے، مناسب نہیں ہو گا کہ میں اس سے زیادہ تفصیلی گفتگو کروں اور میری سمجھ میں نہیں آتا کہ درحقیقت کون سے حصے کا انتخاب کروں اور اس کے بارے میں گفتگو کروں کیونکہ انہوں نے اس قدر زیادہ دلچسپ اور اچھے موضوعات پر گفتگو کی ہے کہ انسان کی سمجھ میں نہیں آتا کہ کس کو فوقیت دی جائے اور بیان کیا جائے اور ان سب باتوں کے بیان کے لئے، ہمارے ملک میں علامہ اقبالؒ کے کلام کے شائع کرنے کے سوا یہ کام کسی اور طریقے سے ممکن نہیں ہے۔ یہ کام ایسا ہے جسے یہاں بھی، پاکستان اور افغانستان میں بھی ہونا چاہئے نیز ہر اس جگہ پر جہاں لوگ فارسی سمجھتے ہیں یا ممکن ہے سمجھ سکیں، اقبال کے کلام کو جس میں فارسی کا کلام بہترین ہے، شائع ہونا چاہئے۔ البتہ جیسا کہ آپ کو علم ہے اقبال کے پندرہ ہزار شعروں میں سے نو ہزار فارسی میں ہیں اور ان کا اردو کلام فارسی سے بہت کم ہے۔ ان کے بہترین اشعار اور کم از کم معنی کے لحاظ سے ان کا اہم ترین کلام وہی ہے جو انہوں نے فارسی میں کہا ہے۔ ان کی کلیات جو شاید بیس سال قبل یہاں پر شائع ہوئی، اس پر مزید کام اور محنت کی ضرورت ہے۔

میں جب سے اقبال کے کلام سے آشنا ہوا ہوں، دیکھتا تھا کہ اس

کلام کی شرح اور وضاحت کی ضرورت ہے اور اس کے ساتھ کافی وضاحت نہیں ہے اور مجھے اس بات کا دکھ ہوتا تھا۔ حقیقت میں اس بات کی ضرورت ہے کہ یہ کام انجام پائے اور کچھ لوگ ان لوگوں کے لئے جن کی زبان فارسی ہے، علامہ اقبال کے مد نظر مضامین اور مفاہیم کی تشریح کریں۔

آج اقبال کے ہمت سے پیغامات ہم سے تعلق رکھتے ہیں اور ان میں سے بعض ان دنیا والوں کے لئے ہیں جو ابھی تک ہمارے رستے پر نہیں آئے اور اس پیغام کو جس کو ہم سمجھ گئے ہیں، انہوں نے نہیں سمجھا ہے۔ اقبال کے "خودی" کے پیغام کو ہماری قوم نے میدان عمل میں اور حقیقت کی دنیا میں عملی جامہ پہنایا، لہذا ہماری قوم کے لئے ضرورت نہیں کہ اسے خودی کا مشورہ دیا جائے۔ ہم ایرانی عوام آج مکمل طور پر محسوس کرتے ہیں کہ اپنے پیروں پر کھڑے ہیں، اپنی ثقافت اور اپنی چیزوں پر بھروسہ کرتے ہیں اور اس تمدن پر جس کو اپنی آئیڈیالوجی اور فکر کی بنیاد پر استوار کر سکتے ہیں۔ البتہ ماضی میں مادی زندگی اور زندگی گزارنے کے لحاظ سے ہماری تربیت دوسروں کے سہارے پر کی گئی، لیکن ہم تدریجی طور پر اپنے خمیوں سے ان غیر ملکی رسیوں کو بھی کاٹ پھینکیں گے اور اپنی ہی رسیوں کا استعمال کریں گے اور ہمیں امید ہے کہ اس کام میں کامیاب ہوں گے۔

مسلمان اقوام کو اس "خودی" کو سمجھنے کی ضرورت ہے، خاص طور پر مسلمان شخصیتوں کو خواہ وہ سیاسی شخصیتیں ہوں یا ثقافتی شخصیتیں انہیں ضرورت ہے کہ اقبال کے پیغام کو سمجھیں اور جان لیں کہ اسلام اپنی ذات میں اور اپنی اصلیت میں انسانی معاشروں کو چلانے کی اعلیٰ ترین بنیادوں کا حامل ہے اور دوسروں کا محتاج نہیں ہے۔

ہم یہ نہیں کہتے کہ دوسری ثقافتوں کے لئے دروازہ بند کر دیں اور ان کو اپنی طرف جذب نہ کریں۔ جی ہاں ہمیں جذب کرنا چاہئے لیکن ایک زندہ جسم کی مانند جو ضروری عناصر کو اپنے لئے جذب کرتا ہے نہ کہ اس بے ہوش اور مردہ جسم کی مانند جس میں جو چاہتے ہیں، داخل کر دیتے ہیں۔

ہم میں جذب کرنے کی توانائی ہے اور دوسری ثقافتوں اور دوسروں کے افکار سے خواہ غیر ملکی ہوں، اس چیز کو جو ہم سے تناسب رکھتی ہو، تعلق رکھتی ہو اور ہمارے لئے مفید ہو اخذ کرتے ہیں اور جذب کرتے ہیں لیکن جس طرح کہ اقبال بار بار کہتے ہیں، علم و فکر کو مغرب سے سیکھا جا سکتا ہے، لیکن سوز و زندگی کو نہیں۔

خرد آموختم از درس حکیمان فرنگ  
سوز اندوختم از صحبت صاحب نظراں

ایسی کوئی چیز (یعنی سوز و زندگی) مغرب کی تعلیم اور مغربی مدنیت کے تمدن میں نہیں ہے۔ یہ وہ چیز ہے جس کا اقبال نے سب سے پہلے ایک علم بردار کی شکل میں احساس اور اعلان کیا ہے۔

مغربی تمدن اور مادی مذہب (مادی شہری زندگی) انسان کے لئے ضروری روح اور معنی سے خالی ہے۔ لہذا ہم مغربی ثقافت سے اس چیز کو لیتے ہیں، جو ہمارے لئے ضروری ہے۔

خوشی کی بات ہے کہ ہمارے ملک اور ہمارے عوام میں خودی اور اسلامی شخصیت کا احساس کمال کی حد تک موجود ہے اور ہماری نہ شرقی نہ غربی ولا شرقیہ ولا غربیہ کی پالیسی بالکل وہی چیز ہے، جس کی بات اقبال کرتے تھے۔ ہمارا پیغمبر اکرم صلی اللہ علیہ وآلہ وسلم اور قرآن سے عشق اور قرآن سیکھنے کے لئے ہماری نصیحت اور یہ بات کہ انقلابوں اور مقاصد کی بنیاد اسلامی اور قرآنی ہونی چاہئے بالکل وہی چیز ہے، جس کا مشورہ اقبال دیتے تھے، لیکن اس وقت ان باتوں کو سننے والا کوئی نہیں تھا۔

ان دنوں اقبال کی زبان اور اقبال کے پیغام کو بہت سے لوگ نہیں سمجھتے تھے۔ اقبال کی کتابیں اور نظمیں اس شکایت سے بھری ہوئی ہیں کہ میری بات کو نہیں سمجھتے اور نہیں جانتے اور نگاہیں دوسری جگہوں اور مغرب کی جانب ہیں۔ شاید اس رموز بے خودی کے مقدمے میں وہ یہ شکایت کرتے ہیں اور امت اسلام کو مخاطب کر کے اور بقول خود ان کے

پیش کش بہ حضور ملت اسلامیہ کہتے ہیں:

ای ترا حق خاتم اقوام کرد  
 بر تو بہر آغاز را انجام کرد  
 ای مثال انبیاء پاکان تو  
 ہمگر دلہا جگر چاکان تو  
 ای نظر بر حسن ترسا زادہ ای  
 ای ز راہ کعبہ دور افتادہ ای  
 ای فلک مشت غبارک کوی تو  
 ای تماشا گاہ عالم روی تو  
 ہمچو موج ، آتش تہ پامی روی  
 تو کجا بہر تماشا می روی  
 رمز سوز آموز از پروانہ ای  
 در شرر تعمیر کن کاشانہ ای  
 طرح عشق انداز اندر جان خویش  
 تازہ کن با مصطفی پیمان خویش  
 خاطر از صحبت ترسا گرفت  
 تا نقاب روی تو بالا گرفت

ہم نوا از جلوہ اغیار گفت  
 داستان گیسو و رخسار گفت  
 بر در ساقی جبین فرسود او  
 قصہ ی مغ زادگان پیمود او  
 من شہید تیغ ابروی توام  
 خاکم و آسودہ ی کوی توام  
 از ستایش گستری بالاترم  
 پیش بر دیوی فروناید سرم

یعنی اے امت اسلام! میں جو اس عاشقانہ طور پر تیری مدح سرائی  
 کر رہا ہوں، اس لئے نہیں ہے کہ میں مداح ہوں:

از سخن آئینہ سازم کردہ اند  
 از سکندر بی نیازم کردہ اند  
 بار احسان برنتابد گردنم  
 در گلستان غنچہ گردد دامنم  
 سخت کوشم مثل خنجر در جہان  
 آب خودی می گیرم از سنگ گران

یہاں پر وہ اپنی بے نیازی کی بات کرتے ہیں اور اس وقت اقبال  
اس بے نیازی کے ساتھ کہ وہ دنیا کے سامنے سر نہیں جھکاتے امت  
اسلامیہ کے سامنے دو زانو بیٹھ کر التماس کرتے ہیں کہ اپنے آپ کو پہچان  
لپٹنے آپ کی جانب لوٹ اور قرآن کی بات سن:

بردردت جانم نیاز آوردہ است  
ہدیہ ی سوز و گداز آوردہ است  
ز آسمان آبگون یم می چکد  
بر دل گرم دما دم می چکد  
من ز جو باریکترمی سازمش  
تا بصرن گلشن اندازمش

اگر ہم آخر تک ان کی بحثوں اور اشعار کو پڑھنا چاہیں تو بحث کی  
شکل ہی بدل جائے گی اور کافی زیادہ وقت لگے گا اور یہ تو ہمارے اس  
عظیم اقبال کی شخصیت کا ایک خلاصہ ہے، جو بلاشبک مشرق کا بلند ستارہ  
ہیں اور بے جا نہ ہو گا اگر ہم اقبال کو اس لفظ کے حقیقی معنی میں مشرق کا  
بلند ستارہ پکاریں۔ بہر حال ہمیں امید ہے کہ ہم اقبال کا حق ادا کر سکیں  
اور گزشتہ چالیس پچاس برس کے دوران اقبال کی شناخت میں اپنی قوم کی

تاخیر کا ازالہ کر سکیں۔

اقبال کی وفات گویا ۱۳۱۸ ہجری شمسی مطابق ۱۹۳۸ء میں ہوئی اور میرے خیال میں اس وقت سے اب تک یعنی اقبال کی وفات کے بعد سے آج تک کا جو ایک طویل عرصہ ہے، اگرچہ اقبال کے نام سے سیمینار ہوئے، کتابیں لکھی گئیں اور تقریریں ہوئیں، لیکن سب بیگانہ وار اور دور سے تھیں اور ہماری قوم اقبال کی حقیقت، اقبال کی روح اور اقبال کے عشق سے بے خبر ہی ہے اور اس عیب کی انشاء اللہ تلافی ہونی چاہئے اور وہ لوگ جو اس کام سے تعلق رکھتے ہیں مثلاً شعراء، مقررین، مصنفین، جرائد اور متعلقہ سرکاری ادارے مثلاً وزارت ثقافت و اعلیٰ تعلیم، وزارت تعلیم و تربیت اور وزارت ارشاد اسلامی، ہر ایک انشاء اللہ اپنی اپنی باری سے کوشش کریں کہ اقبال کو اس طرح جیسا کہ وہ ہیں، زندہ کریں اور ان کے کلام کو کورس کی کتابوں اور دیگر کتابوں میں شامل کریں اور پیش کریں۔ ان کتابوں اور اشعار کو الگ الگ شائع کریں، "اسرار خودی"، "کو علیحدہ"، "رموز بے خودی" کو علیحدہ، "گلشن راز جدید" کو علیحدہ، "جاوید نامہ" کو الگ۔ اس قسم کے کام کسی حد تک پاکستان میں ہوئے ہیں، لیکن افسوس کہ پاکستان کے عوام ان تعبیرات سے صحیح طور پر فائدہ نہیں اٹھا سکتے کیونکہ وہاں پر فارسی پہلے کی طرح رائج نہیں ہے اور مجھے امید ہے کہ یہ خلیج بھی پاٹ دی جائے گی۔ ہمارے پاکستانی بھائی

جو یہاں پر موجود ہیں اور اسی طرح برصغیر ہندوستان کے تمام ادیب اپنا فرض جانیں کہ فارسی زبان کے سلسلے میں خیانت آمیز سیاست کا مقابلہ کریں اور فارسی زبان کو جو عظیم اسلامی ثقافت کا ذریعہ ہے اور خود اسلامی ثقافت کا بڑا حصہ فارسی زبان میں اور فارسی زبان پر منحصر ہے، برصغیر ہندوستان میں جہاں پر مسلمان اصلی عنصر ہیں، رواج دیں اور ہمارے خیال میں خاص طور پر پاکستان میں یہ کام تیزی کے ساتھ ہونا چاہئے اور خود ہمارے ملک میں بھی مختلف اشاعتی امور جو انجام نہیں پائے، انجام پانے چاہئیں اور ہمز مند حضرات اقبال کے کام پر فنکاری دکھائیں۔ گلوکار ان شعروں کو پڑھیں، ان پر دھنیں تیار کریں اور انشاء اللہ ان کو رواج دے کر ہمارے جوان اور بوڑھے عوام کی زبان اور دل میں لائیں۔

ہمیں امید ہے کہ خداوند تعالیٰ ہمیں توفیق عطا کرے گا کہ ہم اپنی حد تک امت اسلامیہ پر اقبال کے عظیم حق کو ادا کر سکیں۔

والسلام علیکم ورحمۃ اللہ وبرکاتہ

تکمیلی پیغام:

جناب ڈاکٹر مجتوبی صاحب،

صدر، تجلیل اقبال کمیٹی

اگرچہ آج کی تقریر میں علامہ محمد اقبال کی شخصیت کے پہلوؤں پر صرف مختصر روشنی ڈالی گئی اور قرن حاضر کی اس عظیم اسلامی شخصیت کے بارے میں زیادہ تر باتیں نہیں کہی گئیں۔ دو نکتوں کا بیان جس کا ذکر نہ کرنا درحقیقت اقبال پر ظلم ہوگا، ضروری سمجھتا ہوں:

پہلا نکتہ قیام پاکستان کے سلسلے میں ہے، جو یقینی طور پر اقبال کی زندگی اور شخصیت کے بنائیاں ترین نکات میں سے ہے۔

حقیقتاً یہ کہنا ضروری ہے کہ پاکستان کے بانیوں اور ان میں سر فہرست قائد اعظم محمد علی جناح مرحوم نے اقبال کی اس جاودانی نصیحت پر جو وہ مسلمان انسان کو مخاطب کر کے کرتے ہیں کہ:

تو شمشیری ز کام خود برون آ  
 برون آ از نیام خود برون آ  
 شب خود روشن از نور یقین کن  
 ید بیضا برون از آستین کن

عمل کیا اور اپنی انٹھک کو ششوں اور جدوجہد کے ذریعے اس نکر  
 کو جس کو علامہ اقبال نے ۱۹۳۰ء میں الہ آباد میں ہونے والی مسلم لیگ  
 کی کانفرنس میں پیش کیا تھا، سترہ سال بعد جامہ عمل پہنایا۔

پاکستان کا قیام جو ہندوستانی مسلمان کی شخصیت کے تحفظ اور احیاء کا واحد ذریعہ تھا، یقیناً اقبال کے عظیم فخریہ کاموں میں سے ایک ہے مسلمانوں کے ہندوستان سے الگ ہونے کے سلسلے میں جو اہر لال نہرو سے قائد اعظم کی بحثوں میں جو دلیلیں نظر آتی ہیں اور جن کی بنیاد ہندوستانی مسلمانوں کا ایک خود مختار قوم بننا ہے، یقیناً رموز بے خودی اور اقبال کے دوسرے کلام میں موجود اقبال کے نظریات پر مبنی ہے، لہذا جیسا کہ خود پاکستانی بھائیوں نے کہا ہے اور اس بات کی تکرار کی ہے، بلاشبہ اقبال پاکستان کے معمار اور پاکستان کا منصوبہ بنانے والے برصغیر میں مسلمانوں کو ایک خود مختار قوم کی شکل دینے والے ہیں۔

دوسرا نکتہ جو ہمارے ملک کے مسلمان اور عبادت گزار عوام کے لئے یقیناً دل نشیں اور لذت بخش ہے، اقبال کی ذاتی خصوصیات کے بارے میں ہے۔ ہمارے عوام کے لئے یہ جانتا دلچسپ ہو گا کہ اقبال جنہوں نے مغربی ثقافت اور تمدن کو اچھی طرح پہچانا اور اپنی عمر کے ایک اہم حصے کو مغربی افکار کی تعلیم حاصل کرنے میں صرف کیا، اپنے رویے اور طرز زندگی میں زاہدوں اور عابدوں میں سے ایک تھے اور وہ میل جول ان کے اسلامی اعمال اور آداب نیز ان کی ذاتی زندگی پر ہرگز اثر انداز نہیں ہوا۔ وہ ایک عبادت گزار، قرآن سے مانوس، اہل تہجد اور ممنوعہ چیزوں سے پرہیز کرنے والے تھے اور حتیٰ یورپ میں اپنے طالب علمی کے

زمانے میں بھی انہوں نے اس روش کو ہرگز بھی ترک نہیں کیا۔ قرآن پر ان کا اعتقاد اس حد تک زیادہ تھا کہ ان کے فرزند جاوید اقبال کے بقول قرآن کی آیتوں کو درخت کے پتوں پر لکھ کر بیماروں کو شفا یابی کے لئے دیا کرتے تھے۔ رسول اکرم صلی اللہ علیہ وآلہ وسلم، بیت اللہ اور حتی حجاز سے جو وحی کا مرکز تھا، عشق کرتے تھے۔ اسلامی علوم میں ان کی دلچسپی اس قدر زیادہ تھی کہ عمر کے آخری ایام میں چلہتے تھے کہ اپنی سب کتابوں کو فروخت کر کے فقہ، حدیث کی کتابیں خریدیں۔ وہ عارفانہ سوز و گداز رکھنے والے، تہجد کی نماز پڑھنے والے، زندگی کی پارسائی اور قناعت سے کام لینے والے نیز اسی قسم کی دوسری نمایاں خصوصیات کے حامل تھے۔

یہ وہ دو تھتے تھے، جن کو میں اپنی تقریر کے تکملے کے طور پر اپنے ہم وطنوں کی اطلاع کے لئے عرض کرنا ضروری سمجھتا تھا۔

سید علی خامنہ ای

(سابق) صدر اسلامی جمہوریہ ایران

موجودہ رہبر انقلاب اسلامی ایران و ولی امر مسلمین

